


Montini, Arċisqof ta' Milan

Dun Gabriel Gauci



Il-baklu ta' San Karlu

Minn wara l-1584, is-sena tal-mewt ta' San Karlu Borromeo, l-Isqfijiet ta' Milan fl-ingress tagħhom fid-Duomo żammew it-tradizzjoni li jirċievu l-baklu tiegħu. Huwa mument emozzjonanti għal kull isqof ġdid. Fid-29 ta' Settembru 2002, Carlo Maria Martini, hu u jgħaddi l-baklu lil ta' warajh, Dionigi Tettamanzi, hass li għandu jikkummenta dan il-mument bil-kelma mdawla tiegħu: "F'Settembru 1989 qiegħed iddejja fuqek u tajtek il-baklu. Illum għandil l-unur u l-pjaċir li nqiegħedlek f'id-ejk l-istess baklu ta' San Karlu Borromeo. Għad titħallim mill-esperjenza li hu ferm itqal!".



Is-sacerdot żaghżugħ Montini.

Nistgħu nimmaġinaw kemm Giovanni Battista Montini, ta' 57 sena, hassu tqil dan il-baklu fis-6 ta' Jannar 1955, nhar l-ingress tiegħu fid-Duomo. Dakinhar dan kien ifisser il-kura pastorali ta' 3,513,000 ruħ, 946 parroċċa, 2,323 saċerdot djoċesan, 1,350 reliġjuż, barra mir-responsabbiltà diretta tal-

Università Cattolica, tal-Biblioteca Ambrosiana, u ta' Sede Metropolitana ta' tmien djoċesijiet. Jean Guitton, ħabib personali tal-Isqof il-ġdid, kien qara kif kien qed iħossu Montini: "Milano è l'immersione nell'oceano della realtà, l'aver a che fare con le cose". L-istess Montini, saċerdot fil-fjur taż-żgħożja, kien kiteb lil certu wieħed Don Giuseppe De Luca, li mid-dehra ried jaqbad il-karriera akademika: "Int trid tagħżel il-kotba, jien nixtieq nagħżel l-erwieħ". Forsi qatt ma stenna li se jiġiċċa Raghaj ta' daqstant erwiegħ f'merghat daqshekk kbar u varjati. Forsi minħabba f'hekk ukoll li ħbiebu

jirrakkuntaw li fil-jiem bejn in-nomina tiegħu ul-ingress f'Milan ġieli rawħ jibki!



Il-Kardinal Montini jqiegħed l-ewwel ġebla ta' knisja ġidha.

Milan tas-snин ħamsin

Huma tnejn il-karakteristiċi ewlenin ta' Milan ta' dawk iż-żminijiet. L-ewwel hija l-industrijalizzazzjoni. L-Italja kienet dieħla fl-ewwel snin tal-boom ekonomiku, mewġa kbira ta' ottimiżmu soċjali u ekonomiku mill-istess ġenerazzjoni li kienet rat lill-Italja tinqedet fit-Tieni Gwerra, u li issa kellha ħeġġa enormi li ttejjeb il-kundizzjoni tal-hajja. Il-qalba ta' dan il-boom kienet Milan u ċ-ċentri industrijali kbar li fihom kien hemm stabbilimenti famuži: Pirelli, Magneti Marelli, Motta, Falck... Iżda l-miraklu ekonomiku seta' jseħħ biss minn fuq dahar miljuni ta' haddiema li hallew in-naħha ta' isfel tal-Italja u emigraw biex ifittxu opportunitajiet ġodda. Maċ-ċentri industrijali kbar bdew jitilgħu ċentri residenzjali li wasslu biex il-popolazzjoni ta' Milan kibret b'25% fi ftit snin. Bhalma jiġi spiss, dawn l-emigrant i-l-ġodda kienu jaqilgħu pagi li qatt ma ħolmu bihom qabel, imma wkoll bdew ibatu minn forom ġodda ta' diskriminazzjoni u faqar soċjali.



Montini f'Palazzolo, 16 ta' Lulju 1955.



Flimkien mal-Onor. Oscar Luigi Scalfaro, u Dun Angelo Begni, Direttur tal-Opra Salesjana f'Sesto, waqt żara lill-ufficini mekkaniċi tal-Oratorju fl-okkażjoni tal-inawgurazzjoni tal-binja skolastika, 29 ta' Marzu 1958.

Milan saret ukoll il-mutur tas-soċjetà moderna. Mhx biss il-ġurnali ewlenin kollha kienu bbażati fiha, imma wkoll id-djar tal-pubblikazzjoni, id-ditti tal-modra, invenzionijiet godda ta' kull tip, l-istudjows tar-Rai ta' Corso Sempione, ul-ewwel timijiet leġġendarji tal-Inter u Milan li kien se jhallu impatt qawwi fuq il-futbol Ewropew. Anki l-politika f'Milan kienet qed tiddakkar minn dan l-ispirtu qawwi ta' tiġid, bil-proposta tal-ewwel alleanza taċ-ċentro sinistra bejn id-Demokrazija Kristjana u l-Partit Soċjalista fil-kunsill ta' Milan, xi haġa li ftit qabel kienet għadha meqjusa bħal ereżija. Milan kienet każ-ċar li wera kif is-soċjetà u l-kultura kienet qed jinbidlu b'rata mghaggla. Kolloks beda jieħu x-xejra tal-“għażla” u l-“ġdid”, f'kuntrast ma' sekli shaħ ta' tradizzjoni Kattolika.

Il-qawwa tal-ġesti

Meta kien tiela' bil-karozza minn Ruma għal Milan, l-ewwel darba bħala Isqof fid-Djoċesi tiegħu, xhin wieħed mill-kollaboraturi tiegħu qallu li kienu għadhom kemm dahlu fil-konfini t-ad-Djoċesi, Montini waqqaf il-karozza, ġareg fit-triq, niżel għarkupptejh fuq l-asfalt imxarrab u kollu tajn, u bies l-art. Xi haġa simili għamilha fl-Ingress tiegħu: minkejjal kienet xita qalila, ried



Ma' Zaira Spreafico quddiem mudell ta' binja li kellha tilqa' l-persuni b'diżabbiltà, 21 ta' Mejju 1960.

akkost ta' kolloks joħroġ fil-karozza bla saqaf biex ikun jista' jara aħjar lin-nies li ġew isellmulu. Minkejja li minħabba t-tixriba laqqat polmonite li damet fuqu tliet

għimħat, xorta waħda żamm il-kuržită tiegħu li jmur, jara, u jiltaqa' man-nies fil-postijiet tagħhom. Qablu l-episkopat ta' Alfredo Ildefonso Schuster (illum Beatu) kien ikkaratterizzat minn mistiċiżmu li kien jidher l-iktar fiċ-ċelebrazzjoni tal-liturgija, bil-poplu li kien iħoss il-misteru anki jekk il-vuċċi dghajfa tal-Kardinal Benedittin



Ras imb ras mal-Kardinal Angelo Roncalli, li mbagħad lahaq il-Papa Ġwanni XXIII.

ma kinitx tinstema'. Issa Giovanni Battista Montini jhoss il-bżonn li hu l-ewwel wieħed jibda jagħraf u jaċċetta iktar ir-realtà ġidida tad-Djoċesi. L-ewwel żjajjar għamilhom fl-istabbilimenti industrijni l-kbar, anki f'dawk fejn, minħabba l-Komuniżmu, kien hemm klima ostili għall-Knisja. Fittex ukoll li jibni kuntatti ma' tip iehor ta' mbegħdin - l-industrijalisti u l-kapitalisti l-ġodda - li tant kien se jghinuh fil-proġetti soċjali u fil-bini ta' knejjes godda fiċ-ċentri residenzjali li kien qed jinbnew.

Imma l-Arċisqof Montini, bħala apostlu, kien konxju wkoll li l-kultura ma tridx tigħi sempliċiment magħrufa u aċċettata, imma evanġelizzata. “Lin-nies ta' Milan ma rridux ngħallmuhom kif jagħmlu l-flus, imma kif jitkolbu sewwa”, kien iħobb jirrepeti. Ried iqiegħed fiċ-ċentru lill-foqra, spiss minsija fl-eqqel tal-miraklu ekonomiku, tant li ghall-pranzu tal-ingress tiegħu kien stieden mijha u għoxrin minnhom. B'dan l-iskop ukoll fl-1957 nieda l-Miġjoni Djoċesana bit-tema “Alla Missier”, sabiex belt li kulma jmur kienet qed issir iktar illuppjata mill-flus, terġa' tiskopri l-essenzjal tal-fidi. Wara li l-Miġjoni ma ġallietx ir-riżultati mistennija u Montini nnifsu wasal biex jistqarr mar-Rettur tas-Seminarju Maġġuri, Giovanni Colombo (successur tiegħu bħala Arċisqof ta' Milan): “Ormai siamo una minoranza”, naraw fil-predikazzjoni tiegħu insistenza fuq iċ-ċentralità ta' Kristu u tal-fidi fi fil-ħajja tal-bniedem. Il-messaġġ u l-ħidma pastorali tal-episkopat tiegħu jistgħu jingħabru fl-ewwel frazi tat-talba li inkluda fl-Ittra pastorali għar-Randan 1955: “O Cristo, tu ci sei necessario”.

Hi din il-kapaċită mhux daqstant komuni ta' Montini li jgħix fil-modernità bla ma jċedi għaliha li kkonvinċiet lil hafna Kardinali li din il-ħila jista' jużaha għall-Knisja universali. Hekk seħħi fil-21 ta' Ġunju 1963.



Pawlu VI L-ewwel papa modern

Dun Gabriel Gauci

Fil-ħarġa li ghaddiet, rajna li karakteristika ewlenija li spikkat f'Giovanni Battista Montini matul l-episkopat tiegħu f'Milan, kienet il-kapaċità tiegħu li jgħix fil-modernità. Minn naħa la jħares lejha bħala žvilupp negattiv fl-istorja tal-bniedem, u min-naħa l-oħra lanqas jinsa l-ħtieġa urġenti li l-modernità tiġi evangelizzata u sfidata.

Din is-sensibbiltà ta' Pawlu VI għall-bniedem modern ħarġet fid-deher għall-ewwel darba f'Milan, iżda hu kien ilu jakkwistaha sa minn meta kien għadu żgħir, partikolarment permezz tal-imħabba tiegħu għal-letteratura, l-arti u l-kultura. Il-ħidma pastorali bħala qassis żagħżugħ mal-istudenti universitarji f'Ruma kienet iżżommu f'kuntatt haj mal-elite intellettuali ta' dak iż-żmien u ma' dik il-ġenerazzjoni, li kienet se tkun protagonista tal-bini mill-ġdid tal-Ewropa wara t-Tieni



Pawlu VI jindirizza l-Ġnus Magħquda, 4 ta' Ottubru 1965.

Gwerra Dinjija, il-boom ekonomiku u t-taqlib soċjali u kulturali kbir li dan ġab miegħu.



L-omelija tiegħu f'jum l-gheluq tal-Koncilio Vatikan II, Diċembru 1965.

Dan l-istess qassis kellu iktar 'il quddiem ikun fuq is-sigġu ta' Pietru meta t-tibdil kbir tal-modernità beda jħalli effetti kbar anki fuq il-Knisja, u din bdiet thoss il-bżonn li taġġonna ruħha. Il-modernità li minn dejjem kien sensibbli għaliha issa sab ruħu protagonist tagħha fil-Knisja u kellu jikkonfronta ruħu magħha fid-dinja.

L-importanza tas-sinjal


“Meta nqisu l-mentalità u l-kundizzjoni ta’ żmienna, li tattribwixxi l-ogħla importanza lill-verità tas-sinjal, u tikkunsidra l-ħtieġa li r-riti liturġiči jiddu għas-semplicità nobbli tagħhom, huwa meħtieġ li nerġgħu lura għall-verità tas-sinjal, anki fejn jidhol l-użu tal-insinji pontifikali, li permezz tagħhom tiġi murija d-dinjità u l-missjoni tat-tmexxija tal-poplu ta’ Alla”.

Din il-fraži hija meħuda mill-Motu propriju *Pontificalia insignia*, li permezz tiegħu, fl-1968, Pawlu VI illimita l-użu tas-simboli episkopali (mitra, baklu, ġurkett, katedra...) biss għall-isqfijiet u għal dawk li għandhom xi forma ta' ġurisdizzjoni. Imma 'l-hemm mill-kuntest immedja tħalli dan il-motu propriju, din il-fraži, fil-qosor tagħha, turi x'kien il-ħsieb ta' Pawlu VI, rifless partikularment fil-dokumenti tal-Koncilio Vatikan II, u fit-tibdil mitlub minnu.

Hu kien konxju li iktar minn qatt qabel – f'dinja fejn l-importanza tal-immaġni kienet qed tikber dejjem iktar – li dak li jikkomunika messaġġ u jħalli impatt ma kinitx iktar il-kariga jew it-ton u l-gravità tad-diskorsi, imma s-sinjal, il-ġest. "Il-bniedem tal-lum jisma' iktar bil-qalb lix-xhieda milli lill-imghallmin, u jekk jisma' lill-imghallmin, jagħmel dan għax huma xhieda" (*Evangelii nuntiandi*, 41). Għalhekk tinhass fih l-urġenza li anki l-Papa, u fuq l-eżempju tiegħu l-Knisja kollha kemm hi, tibda tittrasmetti l-fidi permezz ta' sinjal sempliċi u veritieri.

Simplifikazzjoni, mhux banalizzazzjoni

Li l-Knisja fil-modernità tissimplifika l-istil u l-ġesti tagħha ma jfissirx tnaqqsilhom mis-solennità jew tibbanalizzahom. Għall-kuntrarju, meta sinjal jiġi ssimplifikat, tkun qed tingħatalu lura l-funzjoni propria tiegħu, li hija dik li jindika realtajiet 'il fuq minnu. Għaldaqstant, diversi drabi, Pawlu VI jużà l-espressjoni "sempliċità nobbli", jigifieri sempliċità li minnha johroġ iktar il-kobor u s-sbuhija ta' dak li għandu jkun fċċ-ċentru tal-attenzjoni. Hu f'dan id-dawl li Pawlu VI jara mhux biss lill-papat tiegħu imma l-Knisja kollha bħala sinjal ta' Alla f'dinja moderna li bil-mod il-mod kienet qed tinsa lil Alla.



Mal-Arċisqof Romero li se jiġi kanonizzat miegħu.

Is-sinjal ta' Pawlu VI

Kien dan, ngħidu aħna, li wassal lil Pawlu VI biex jirriforma mill-qiegħ il-ġesti, ir-riti, il-kliem, l-ilbies u l-istil tal-ministeru tal-Papa. Nistgħu nsemmu ħafna: l-abolizzjoni tat-titli kollha li kelle l-Papa ġiekk dak ta' *Servus Servorum Dei* (Qaddej tal-Qaddej ta' Alla); l-abolizzjoni tat-tjara (dekorazzjoni bi tliet kuruni li l-Papa



F'wahda mil-laqgħat mal-Patrijarka Atenagora ta' Kostantinopoli.


kien jilbes fuq rasu), mibjugħha fi rkant li l-flus li nġabru minnu tahom lill-foqra tal-Indja; il-kelma iktar frekwenti u semplicej tal-Papa u enfasi fuq il-missjoni tiegħu mhux biss ta' mexxej imma wkoll ta' għalli (il-Papa Piju XII, fid-dsatax-il sena li dam Papa, għamel biss erbgħha u għoxrin omelija, li minnhom tlieta biss huma tradotti għat-Taljan); inqas enfasi fuq is-solennità u l-gravità tal-persuna tal-Papa – kif kien jiġi, ngħidu aħna, meta l-Papa jitfaċċa quddiem in-nies – u iktar enfasi fuq il-ministeru tiegħu li ma jneħħi xejn mill-umanità tal-Papa; interess ikbar li l-Papa juri f'dak li mhux direttament marbut mal-Knisja, bħall-interess tiegħu fix-xjenza; iktar involviment fix-xenarju internazzjonali; il-bidu tal-udjenzi ta' nhar ta' Erbgħa; kif ukoll il-kura kbira taċ-ċelebrazzjonijiet liturgici tal-Papa li permezz tat-televiżjoni bdew iservu ta' mudell għall-Knisja kollha.

Il-vjaġġi apostoliċi u l-Knejjes mifruدا

Mill-ħafna karatteristiċi moderni tal-pontifikat ta' Pawlu VI, jispikkaw l-ewwel nett il-vjaġġi apostoliċi: l-Art Imqaddsa fl-1964, l-Indja fl-istess sena, il-Ġnus Magħquda fl-1965, it-Turkija fl-1967, il-Kolombja fl-1969, il-Kunsill Dinji tal-Knejjes Insara (Ginevra) fl-1969, l-Uganda fl-1969, u l-Lvant Imbiegħed fl-1970. Kienet l-ewwel darba wara sekli li l-Papa johroġ barra mill-konfini Taljani biex iwettaq lil-ħutu fil-fidi. Illum nifħmu aħjar il-valur kbir ta' din l-intuwizzjoni ta' Pawlu VI, ikkonfermata bil-kbir fis-snin tal-pontifikat ta' Ĝwanni Pawlu II. Kif nistgħu ma nsemmux il-laqgħat kontinwi mal-mexxejja tal-Knejjes Insara, xi haġa li kien beda Ĝwanni XXIII meta ltaqa' mal-Primat tal-Anglikani George Francis Fisher fl-1960, u li Pawlu VI kompla b'tant heġġa u regolarità?

Konklużjoni

Il-Prof. Carlo Cardia, storiku, f'konferenza li għamel fit-8 ta' Novembru tas-sena li għaddiet, sejjah lil Pawlu VI "l-ikbar papa riformatur tal-modernità". Naqbel li dan huwa minnu. Il-kanonizzazzjoni ta' Pawlu VI tista' tgħinna nifħmu min hi l-Knisja fid-dinja tal-lum.



Pawlu VI: Pontifikat diffidi

Mons. Renato Borg

Gesù Kristu, lil dawk kollha li riedu jinxu warajh, għamlilhom sejħa partikulari “li jiċħdu lilhom infuhom, jerfghu salibhom, u jinxu warajh”. Għalhekk il-hajja tan-Nisrani hija kkaratterizzata mill-ħajja tas-salib. Ma setax jonqos li anki l-ħmistax-il sena li l-Papa Pawlu VI għamel bħala Papa jkunu mmarkati proprju mis-salib, mhux biss bħala Nisrani iżda wkoll minħabba l-missjoni li għaliha sejjah lu Kristu biex ikun is-Successur ta’ Pietru.

Is-snin li fihom Pawlu VI kien Papa kienu żminijiet partikulari kemm għall-hajja tal-Knisja u kemm għall-hajja soċjali. Kienu żminijiet ta’ taqlib u ta’ kontestazzjonijiet. Philippe Levillain jikkonkludi li l-ħmistax-il sena ta’ Pawlu VI kien snin li fihom huwa għad-dan qalb il-kontradizzjonijiet kollha tal-Knisja moderna. Meta l-Papa Franġisku, qabel il-Beatifikazzjoni ta’ Pawlu VI, laqa’ delegazzjoni minn Brescia, id-djoċesi ta’ Giovanni Battista Montini, b’weġgħha kbira f’qalbu

stqarr magħhom: “Biex niproklama lil Pawlu VI Beatus, għandi nilbes l-ahmar bħad-dem ġok l-abjad, għaliex il-pontifikat tiegħu kien veru u proprju martirju”. Dan il-kumment tal-Papa Franġisku juri mhux biss l-ammirazzjoni tiegħu għall-Papa Pawlu VI, iżda wkoll kemm tassew Pawlu VI kelli jafronta diversi reżistenzi u inkomprenzjonijiet matul il-pontifikat tiegħu.

Il-Konċilju Vatikan II

Kien il-Papa Ĝwanni XXIII li fetaħ il-Konċilju Vatikan II. Nafu li l-Arcisqof ta’ Milan kien wieħed minn dawk li kien favur dan il-Konċilju. Fil-ħsieb u x-xewqa ta’ Ĝwanni XXIII il-Konċilju kelli jintemm f’sessjoni waħda. Iżda, kif nafu, l-affarijiet ħadu xejra oħra. Għalhekk, kif tela’ Papa Pawlu VI, kien mistenni minnu li jtawwal iż-żmien tal-Konċilju kif ukoll li jagħti l-possibbiltà għal iktar diskussjoni u tibdil fil-prezentazzjoni tal-kontenut ta’ xi dokumenti importanti. Filwaqt li l-Papa aċċetta dan kollu, kien ċar għal kulħadd li hu ma kienx ser ikun sempliċi spettatur jew dak biss li jiffirma d-dokumenti, sempliċi nutar. Sa fejn kien possibbli, halla fil-libertà ’l-Padri Konċiljari, imma fejn kien hemm bżonn huwa kien intervjena bl-awtorità kollha biex iħares l-awtenticità tat-taghlim. Kemm matul il-Konċilju u kemm wara, Pawlu VI kien akkużat kemm minn dawk hekk imsejha “tradizzjonalisti” u kemm minn dawk “liberali”. Tal-ewwel jakkużawh li qiegħed jitbiegħed mit-tagħlim u t-tradizzjoni tal-Knisja, u tal-aħħar li qiegħed iżomm idu u ma jħallix li ċertu tibdil iseħħi fil-Knisja.

Tajjeb li wieħed jgħid li lil Pawlu VI it-terminoloġija ta’ “tradizzjonalisti” u “liberali” ma kinitx toħġġbu, għax fi kliemu dawn kienu termini ġurnalistiċi u ma jagħtux raġuni lir-realtà tal-Knisja kif tassew hi. L-ikbar diffikultà fil-Konċilju kif ukoll wara kienet kif tista’ żżomm dawn iż-żewġ kurrenti ma’ xulxin: dawk li riedu jibqgħu ankrati mal-passat daqslikieku l-Konċilju ma sarnejn, u dawk li min-naħħa l-oħra riedu tibdil kontinwu – il-konċiljaristi – riedu konċilju kuljum. Bi tbatija kbira l-Papa rnexxielu jkun prudenti u żamm ekwilibrju hekk li nistgħu ngħidu evita kull xiżma u firdiet oħra li kienu jagħmlu ħsara lill-ġhaqda tal-Knisja. Dan għamlu



minghajr qatt ma ssagħrifika l-principji u t-tagħlim li kien mitlub iħares. Dan l-istil tiegħu ġibed fuqu l-kritika billi sejhulu “t-tango ta’ Pawlu VI” – żewġ passi ’l quddiem u wieħed lura. Pawlu VI ma riedx ibiddel il-wiċċ tal-Knisja biex jiffavorixxi viżjoni modernista. Huwa ried li l-Koncilio Vatikan II jinkarna t-tradizzjoni u l-karită fiziż-żmien preżenti bi thejjija għaż-żmien eskatoloġiku.

Minn din il-ħarsa tiegħu nistgħu ngħidu li nibtu d-diffikultajiet kollha ta’ wara l-Koncilio. F’dan iż-żmien, haġa li weġġgħet ħafna qalb il-Papa kienet it-talbiet ta’ numru kbir ta’ saċerdoti li kienu qed jitkolbu d-dispensa taċ-ċelibat mill-ħajja sacerdotali. Nafu li l-Papa kien jiddedika l-ahħar sīħġat tal-ġurnata, qabel jorqod, biex jaqra dawn it-talbiet personalment. Ċerti sitwazzjonijiet tant kienu doloruzi ghall-Papa li saħansitra wasal biex qal dik il-frażi famuża li tant baqgħet tissemma, li minn xi mkien fil-Knisja kien daħal “id-duħħan tax-xitan”. Mal-ħabib Franciż Jean Guitton, Pawlu VI jistqarr li talab lil Alla biex imut ħalli l-Knisja li tagħha kien Raghaj ma tinqasamx fi tnejn.



L-Enciklikka *Humanæ vitæ*

Fiż-żmien li fih infetaħ il-Koncilio Vatikan II kienet bdiet tissemma l-problema tal-maternità/paternità responsabbli. Marbuta magħha kien hemm it-talba għall-użu tal-pillola bħala mezz kontraċettiv. Il-Papa Ġwanni XXIII kien waqqaf kummissjoni apposta biex tistudja din il-problema, għax ma riedx li din tkun materja tal-Koncilio. Meta Pawlu VI lahaq Papa, huwa kien kabbar din il-kummissjoni u għamilha wkoll iktar rappreżentattiva. Ix-xogħol tal-kummissjoni kien li tagħti parir lill-Papa dwar l-użu tal-pillola. Tajjeb li wieħed josserva li fil-parti l-kbira l-membri tal-kummissjoni ma kinu teologi jew moralisti, iżda diversi esperti minn kull qasam mediku kif ukoll xi koppji miżżewwga. Nafu li meta l-kummissjoni kkonkludiet l-istudji tagħha, il-parir li nghata mill-maġgoranza kien wieħed favur l-użu tal-pillola. Hawn tajjeb wieħed josserva li l-Papiet ta’ qabel Pawlu VI, kif ukoll it-tradizzjoni tal-Knisja kienet digħi tkellmet u kkundannat l-użu tal-kontraċettivi. Iżda, mat-twaqqif ta’ din il-

kummissjoni, permezz tal-influwenza medjatika nħolqot aspettattiva li l-Papa kien ser Jasal biex ibiddel dan it-tagħlim tal-Knisja. Wara talb u riflessjoni, Pawlu VI fil-25 ta’ Lulju 1968 (din is-sena tagħlaq hamsin sena mill-pubblikazzjoni) ġareġ l-Enciklikka *Humanæ vitæ* li fiha kkundanna l-użu tal-mezzi kontraċettivi, tal-isterilizzazzjoni u tal-abort. It-tagħlim tal-Papa kien ibbażat fuq il-liġi naturali u fuq it-tagħlim tal-Maġisteru tal-papiet ta’ qablu. Il-kontestazzjonijiet li qamu kontra din l-Enciklikka naħseb li fl-istorja tal-Knisja ma kienx hemm każ simili. Oppożizzjoni li ma għietx biss minn barra l-Knisja iżda wkoll minn ħdanha stess u mill-istess Isqfijiet u Konferenzi Episkopali. Kien hemm min saħansitra talab ir-riżenja tiegħu. Il-Papa Pawlu VI, filwaqt li baqa’ fidil għat-tagħlim li huwa xandar, ha paċċenzja kbira u baqa’ lura milli jieħu passi dixxiplinari kontra dawk li kienu kuntrarji. Tant li l-Arcisqof ta’ Krakovja, Karol Wojtyła, li kien favur l-Enciklikka, kien talab lill-Papa biex ikun iktar iebes u sod kontra dawk li kienu qed jopponu dan it-tagħlim.

Żgur u mhux forsi li din l-Enciklikka kienet ġiebet fix-xejn il-popolarità li kien igawdi Pawlu VI; mill-Papa modern kien spicċa bħala l-Papa oskuranista, mill-Papa li kellu tant għal qalbu l-iżviluppi tax-xjenza issa kien beda jiġi mpitter bħala dak li jħares b'suspett lejn l-iżviluppi xjentifici. Nistgħu ngħidu li ħafna minn dawk li kkritikaw illum qed jgħidu li kien “Papa profetiku” għaliex fl-*Humanæ vitæ* kien habbar li bl-użu u l-mentalità kontraċettiva kienu ser jikbru n-numri tal-aborti u tad-divorzji, u li d-dinjità tal-mara kienet ser taqa’ fl-agħar livelli tagħha. Imma kif qegħdin naraw madwarna fiċ-ċelebrazzjoni f'għeluq il-ħamsin sena tal-Enciklikka, id-dinja akademika għadha xi ftit jew wisq miffruda. Dan jidher fix-xejra li qed jieħdu diversi seminarji li qed jiġu organizzati minn diversi fakultajiet universitarji. Żgur u mhux forsi li l-kritika u d-dissens li kien hemm madwar l-Enciklikka *Humanæ vitæ* kien wieħed hekk kbir li xi ftit jew wisq affettwa lill-Papa Pawlu VI. Biżżejjed wieħed jiegħid li minn wara l-*Humanæ vitæ* l-Papa ma ġareġ ebda enċiklikka oħra.

Il-ġrajjiet Taljan: id-divorzu, l-abort u t-terrorizmu

Id-dħul tad-divorzu fl-Italja fis-sena 1970 weġġa’ ħafna s-sensibbiltà tal-Papa Pawlu VI. Madankollu hu stess kien iddikjara li r-Referendum kontra d-divorzu ma kienxi xi inizjattiva tal-Knisja, anki jekk il-Kattoliċi kellhom isostnu fil-mument li ġie



ppreżentat. Dak li kompla jžid mat-tbatija tal-Papa kien il-fatt li l-Partit Demokristjan li kien fil-Gvern kien ivvota favur id-dħul tad-divorzu. Il-Membru Parlamentari u Senatur Giulio Andreotti, fil-ktieb li kien ħareg dwar il-papiet li huwa kien iltaqa' magħhom f'hajtu, iġib il-biljett li l-Papa Pawlu VI kien bagħat lilu u lil xi membri parlamentari oħra tad-Demokrazija Kristjana li bih uriehom id-dispjaċir tiegħu li partit li kien jispira ruħu mill-valuri Kristjani vvota favur liġi bħal din. Iżda weġġa' iktar meta l-Parlament Taljan dahħall l-abort fis-sena 1978.




Il-Papa Pawlu VI u l-ħabib tal-qalb tiegħu Aldo Moro.

Tliet xhur biss qabel il-mewt tiegħu li seħħet fis-6 ta' Awwissu 1978, Pawlu VI kelli jgħaddi minn kalvarju ieħor, il-ġrajja li laqtitu profondament: il-qtil barbaru tal-eks Prim Ministru Taljan Aldo Moro mill-Brigate Rosse. Dan għaliex bejn il-Papa u Moro kien hemm ħbiberija profonda, u kien Pawlu VI nnifsu, meta kien Assistant tal-Azzjoni Kattolika, li kien ġajjar lil Aldo Moro biex joħroġ għall-politika. Meta Aldo Moro kien qallu li ma kienx interessa, Montini kien qallu li proprju għalhekk kelli joħroġ għall-politika, għax ma kienx ser ifittex il-għid personali iżda l-ġid komuni. Aldo Moro, meta kien miżimum priġunier mill-Brigate Rosse, kien bagħatalu żewġ ittri li kienu ġassibu ħafna. Illum nafu li fuq inizjattiva ta' Pawlu VI, il-Vatikan kien għamel minn kolloxi biex jehles lil Aldo Moro; saħansitra Pawlu VI kien offra lilu nnifsu flok Aldo Moro. Fit-22 ta' Marzu kien għamel appell qawwi lill-Brigate Rosse: "Nitlobkom ġħarkuppteja: eħilsu lil Aldo Moro". Wara li qatluh, fil-

funeral li mexxa Pawlu VI fit-13 ta' Mejju fil-Bażilika tal-Lateran huwa jdur lejn il-Mulej u b'karba mill-qalb jgħidlu: "Inti ma lqajtx it-talba tagħha għall-ħelsien ta' dan ġħuna", iżda ghalaq l-omelija bit-tama li "lil Aldo u dawk kollha li jgħixu fi Kristu, henjin f'Alla, għad nerġgħu narawhom".

Aħna hawnhekk semmejna biss tliet aspetti li juru t-tbatija u t-toqol li kelli jgħarrab il-Papa Pawlu VI matul il-pontifikat tiegħu. Kien hemm ġrajjiet oħra li żgur u mhux forsi kienu wkoll ta' thassib, bħall-attentat li sofra fuq ħajtu fil-Filippini.

Dan il-Papa Brescian kien definit minn ħafna bħala l-Papa minsi. Dan żgur li ma jistax jingħad għas-Suċċessur tiegħi l-Papa Franġisku, li mhux biss isemmih diversi drabi fit-tagħlim tiegħu, iżda nistgħu ngħidu li f'ħafna affarijiet li huwa jwettaq huwa ispirat mill-ħajja ta' dan il-Papa qaddis li hu qed jikkannerizza fl-14 ta' Ottubru 2018, fl-erbgħin sena mill-mewt tiegħu. Meta l-Papa Pawlu VI waqaf jistaqsi lilu nnifsu: "Imma għaliex Kristu sejjahli biex inkun Papa?", huwa hass li t-tweġiba kienet: "Biex inbatit ffit għali u għall-Knisja tiegħu".



MARIO
DISPENSING OPTICIANS

Prop. Mario P. Grech F.A.D.O. (Lond.)

*Appointments for EYE TESTING / EXAMINATION
by the latest Computer Technology and Eye Specialists*

www.mdogozo.com

Gozo Branch:

57, Main Gate Street, Victoria, Gozo
Tel: 2155 6528, 2156 3331, 2754 3210
E-mail: info@mdogozo.com

Malta Branch:

100, Naxxar Road, Birkirkara, Malta
Tel: 2149 4848, 2149 4849, 2749 4800
E-mail: birkirkara@mdogozo.com



Il-Papa San Pawlu VI u Malta (1)

Mons. Renato Borg

Min hu midħla xi ftit tat-tagħlim tal-Papa Pawlu VI jew inkella tkellem xi ftit ma' dawk li kellhom esperjenza mill-qrib tiegħu żgur li jintebah bl-imħabba u l-għożja li dan il-Papa kelli għal art twelidna. Wahda mir-raġunijiet hija propriju l-isem li ha meta lahaq Papa, l-isem tal-Appostlu tal-ġnus. Allura dak li hass li kelli jieħu l-isem ta' Missierna San Pawl ma setax jonqos li jkollu ċerta attenzjoni u ammirazzjoni lejn din il-gżira li ġiet evanġelizzata minn San Pawl. L-ghan li għaliex qiegħed nikteb dan l-artiklu huwa għaliex fl-14 ta' Ottubru 2018 huwa ġiet kkanonizzat fi Pjazza San Pietru mill-Papa Franġisku, li għandu ammirazzjoni kbira lejh, u saħansitra wieħed ma jistax jifhem il-pontifikat tiegħu jekk ma jħarix lejn il-ġesti profetiċi tal-Papa San Pawlu VI.




Il-Papa Pawlu VI jidher ibierek il-pittura tal-Madonna tal-Emigranti, xogħol l-artist Malti Emvin Cremona. *Hajr: Leħen is-Sewwa*

Ir-rabta bejn Malta u l-Vatikan

F'laqgħa li l-Papa Pawlu VI kelli mal-Ambaxxatur Malti fis-sena 1971, żgurah li r-rabta li teżisti bejn Malta u s-Santa Sede hija mibnija fuq rabtiet spiritwali li l-valur tagħhom jghaddi kull formalità diplomatiċka. Il-Papa josserva li fl-aħħar mill-aħħar wieħed ma jistaghġibx b'din il-klima ta' kordjalitā u fiduċja reciproka meta jiiftakar l-importanza li għal sekli shah Malta kellha

fid-difīża taċ-ċiviltà Kristjana, u meta wieħed jirrifletti fuq l-influss profond li t-tagħlim tal-Vanġelu kelli fuq il-hajja u t-tiswir tal-ġens Malti (*Diskors lill-Ambaxxatur il-ġdid għas-Santa Sede*, 1 ta' Ottubru 1973, f'*Insegnamenti di Paolo VI*, XI, 912-913). Il-Papa jiżgura lill-Ambaxxatur li huwa japprezzza l-isforzi kbar li Malta kienet qed tagħmel, mhux mingħajr diffikultà, għall-kawża tal-paci.



Meta laqa' f'Ruma lill-missjunarji Maltin fi triqthom lura Malta mill-Australja, ried ibus ir-Relikwa ta' drieħ
Missierna San Pawl. *Hajr: Leħen is-Sewwa*

L-attenzjoni tal-Papa Pawlu VI lejn Malta, minkejja č-ċokon tagħha, tidher b'mod partikulari fl-interess li wera meta Malta kienet riesqa lejn l-Indipendenza. Fl-Anġelus tat-30 ta' Awwissu 1964 huwa jgħid: "Nixtieq nagħti tislima speċjali lill-pellegrini ta' Malta. Irrid nagħmilha pubblika x-xhieda ta' dawn l-ulied mill-aqwa tal-gżira, hekk fidili għall-patrimonju Kattoliku, anki

ghaliex nafu li l-ġrajjiet, li jinteressaw proprju l-hajja ċivili u l-ġid ta' Malta, waslu biex jimmaturaw fid-dikjarazzjoni tal-Indipendenza f'dan il-post. Aħna wkoll b'herqa nitolbu lill-Mulej biex din il-ġrajja kbira fl-istorja ma twassalx biex jinbidlu t-tradizzjonijiet spiritwali tal-għeżeż Maltin, anzi jiġu kkonfermati” (*Angēlus*, Castel Gandolfo, 30 ta' Awwissu 1964).

Il-Prim Ministru Dr George Borg Olivier fit-28 ta' Novembru 1964, kważi xahrejn biss wara l-Indipendenza, iltaqa' mal-Papa Pawlu VI. Pawlu VI ha din l-okkażjoni biex jifrah lil Malta li niżżlet isimha mal-pajjiżi indipendent u jistqarr li huwa segwa mill-qrib il-preparazzjoni u č-ċelebrazzjoni ta' din il-ġrajja storika, u li “kien ta' pjaċir partikulari nosserva li n-negożjati [għall-Indipendenza] kienu kkaratterizzati minn konferma mill-ġdid ta' dik il-fedeltà li Malta għandha lejn il-karattru profondament Kattoliku tagħha, kemm fil-hajja privata u kemm f'dik pubblika, li huwa l-wirt nobbli tal-poplu Malti” (*Diskors lill-Prim Ministru ta' Malta*, 28 ta' Novembru 1964, f'*Insegnamenti di Paolo VI*, II, 679-680). F'għeluq id-diskors, il-Papa bierek lin-Nazzjon Malti kollu u awgura li Malta, anki fit-triq qgdida li qabdet, tibqa' twieġeb b'fedeltà għat-tradizzjonijiet reliġjużi tagħha, fil-paċċi, fis-sigurtà u fil-progress.

L-abbatini Maltin u Ghawdex fil-Vatikan: gratitudni u memorja

Fiż-żmien tas-sajf l-abbatini Maltin jitilgħu jagħtu servizz fil-Vatikan. Nistgħu ngħidu li l-Papa Pawlu VI, f'xi okkażjoni jew oħra, kien dejjem isib il-mument biex jirringrazzjahom u juri l-apprezzament tiegħu għall-hidma li jwettqu. Hawn tidher dik l-attenzjoni u d-delikatezza ta' karattru li kien imżejjen bihom San Pawlu VI. Kien iħobb ifakkharhom li “jekk huwa motiv ta' ferħ għalija meta narakom hekk bravi u diligenti, ftakru li huwa wkoll ta' unur għalikom li tistgħu tagħtu s-servizz tagħkom fl-ogħla tempju tal-Kattolicità. Aghħrfu apprezzaw dan il-privileġġ li ġie mogħti likom” (*Udienza generali*, 1 ta' Settembru 1976;



Ibierek il-faxxa tal-abbat (illum Dr) Teddy George Farrugia (quddiemu), mill-Belt Victoria, l-ewwel tfajjal minn Ghawdex li serva bhala abbat fil-Vatikan, 1964.

ara wkoll *Udienza generali*, 4 ta' Settembru 1968). Ma kienx jonqos li jagħmlilhom kuraġġ. Fil-kliem li huwa kien jagħmel lill-abbatini Maltin tidher mhux biss il-ħlewwa u l-attenzjoni għas-servizz tagħhom, iżda kien japprezzza wkoll is-sagħrafċu li kienu jagħmlu kemm fil-preparazzjoni u kemm imbagħad billi jitilgħu xahar fis-sajf, ‘il bogħod mill-familjari tagħhom (*Udienza generali*, 8 ta' Awwissu 1973).

Fl-okkażjoni tas-Sena Mqaddsa 1975 il-Papa jgħid lill-abbatini Maltin biex meta jirritornaw lejn darhom “fil-gżira sbejha tagħkom”, jieħdu magħħom dawk ir-rigali li huma kienu għexu f'din l-esperjenza. Hawn il-Papa jsemmi thiet rigali: id-devozzjoni Ewkaristika, l-imħabba lejn il-Knisja u lejn Pietru, u d-disponibbiltà dejjem ikbar ghall-ħtiegijiet tal-proxxmu (*Udienza generali*, 30 ta' Awwissu 1975). Interessanti l-osservazzjoni li jagħmel f'waħda mill-Udjenzi generali meta jgħid lill-abbatini li fiċ-ċelebrazzjoni qaddisa ma hemm xejn li hu żgħir - “piccolo” (l-abbatini bit-Taljan jissejħu *Piccolo Clero*, “kleru żgħir”) - meta wieħed jiftakar fil-kobor ta’ Dak li lili qeqħidin jiġu indirizzati l-qima u s-servizz” (*Udienza generali*, 20 ta' Awwissu 1969).



Robert Xerri, abbat li serva fil-Knisja ta' Santu Wistin, ir-Rabat, Ghawdex, maġen il-Papa Pawlu VI (fuq il-lemin tiegħu fl-Udienza generali tal-1 ta' Settembru 1976).

F'Udienza generali oħra jieħu l-eżempji tal-abbatini Malti biex jaġħi tagħlim fuq kif wieħed għandu tassew jieħu sehem fil-liturgija: “Bil-preżenza u l-eżempju tagħkom intom turu li fhimtu waħda mill-ikbar lezzjonijiet tal-Koncilio Vatikan II: jiġifieri li ‘l-Knisja tagħmel kulma hu meħtieg biex il-fidili ma jkunux għal dan il-misteru tal-fidji [tal-Ewkaristija] bħallikieku barranin jew iħarsu siekta, iżda, waqt li jifhmuh tajjeb permezz tar-riti u talb tiegħu, jieħdu sehem li jifhmuh, sehem qaddis u ħaj fl-azzjoni mqaddsa; ikunu mgħallma bil-kelma ta' Alla; jieklu madwar il-mejda tal-ġisem tal-Mulej; iroddu ħajr 'l Alla; u waqt li, mhux biss minn idejn is-sacerdot iżda huma wkoll flimkien miegħu, joffru l-vittma bla tebgħha, jitgħallmu joffru lilhom infuħhom” (*Sacrosanctum Concilium*, 48). Dan l-impenn intom tgħixuh dejjem, veru?” (*Udienza generali*, 16 ta' Awwissu 1972).

Il-Papa San Pawlu VI u Malta (2)


Mons. Renato Borg



Mons. Ġużeppi Mercieca jiltaqa' mal-Papa Pawlu VI wara l-ħatra tiegħu bhala Mhallef tas-Sacra Romana Rota. *Ritratt: Midsea Publications*

Il-Missjoni tal-Knisja f'Malta

Il-Papa Pawlu VI kien japprezza l-ħidma tal-Knisja fi gżirietna, għaliex dak li wettqet il-Knisja Kattolika f'Malta fil-qasam edukattiv, karitattiv, pastorali u missjunarju juril-fidi Kattolika tal-poplu Malti. Fil-ħsieb ta' dan il-Papa dawn il-fatti hekk elokwenti kollha jagħtu xhieda kemm hija ħajja u twarrad il-Knisja f'Malta. Meta l-Knisja f'Malta jirnexxielha ddaħħal dejjem iktar l-ispirtu tal-messaġġ tal-Vanġelu “fl-imġiba u fl-ordinament civili”, bejn l-ulied tal-istess pajjiż, hija tkun qed tħaqeq l-ahwa flimkien, tghinhom jikkollaboraw flimkien u japprezzaw dawk il-valuri spiritwali li fis-soċjetà huma l-baži tas-serhan pubbliku u ta' kull progress morali u soċjali.



Dun Coronato Grima, mill-Parroċċa ta' San ġorġ, il-Belt Victoria, jilqa' l-bewsa tal-paċċi mingħand Pawlu VI wara li ordnha saċċerdot f'San Pietru, 29 ta' Ġunju 1975.

Fl-Udjenza ġenerali tat-28 ta' Lulju 1971 huwa jfaħħar l-inizjattiva tal-Knisja Maltija li organizzat Pellegrinagġ għall-morda f'Lourdes, immexxi mill-Isqof Emanuel Gerada. Il-Papa josserva li fost il-ħamsin marid, għaxra minnhom huma f'sigġu tar-roti. Huwa jieħu din l-okkażjoni biex jagħmel ħsieb fuq il-marid u josserva li l-marid għandu f'qalbu weġġħat u pieni kbar li Alla biss jafhom, u għalhekk jinkuraġġihom biex ikomplu joffru l-mard tagħhom lill-Mulej permezz ta' Marija, “b'kuxjenza li l-prova iebsa li għaddejjin minnha hija prezżjuża quddiemu [il-Mulej], għaliex tistgħu tifħu għejun kontinwi ta' grazzji għall-Knisja, għall-ħeġġa missjunarja u għall-konverżjoni tal-qlub u tal-paċċi tal-popli”. F'Pellegrinagġ iehor tal-morda fis-sena 1976, immexxi mill-Isqof Awżiljaru Ġużeppi Mercieca, Pawlu VI jara fl-uċuħ tal-morda s-sinjal kontrastanti tat-tbatija u tad-dawl tal-fidi u ta' tama, u għalhekk jghid lill-morda: “Intom tesprimu, iva, it-tbatija mgħarrba; iż-żidha jidher iktar fikom id-dawl tal-faraġġ ta' Alla, Alla hanin u infinitament tajjeb. Iva, għeziż uliedi, intelqu dejjem fih. Jekk il-Mulej jippermetti n-nuqqas ta' azzjoni tal-ġisem, min-naħha l-oħra jagħmel l-ispirtu iktar lest li jaċċetta u jwettaq bil-ferh il-valur tiegħu, anzi, jibdel it-tbatija fi strument ta' purifikazzjoni u ta' tpattija għad-dnubiet tad-dinja. Huwa dan il-principju li jwassal għall-frott, u għalhekk jagħmel prezżjuża x-xhieda Kristjana tagħkom” (*Udjenza ġenerali*, 21 ta' Lulju 1976).

Fedeltà għall-Knisja Kattolika - għal San Pawl

Għall-Papa Pawlu VI, il-fedeltà tal-Insara Maltin għall-Knisja Kattolika kienet profondament imħawla fil-ħajja u l-imġiba tal-poplu, tant li jasal biex josserva li wieħed jista' jgħid li din hija n-nota propria u inkonfondibbi tal-fiż-jonomija spiritwali tal-Maltin. Ma setax jonqos li l-Papa li ha propriu l-isem ta' San Pawl, l-Appostlu tal-ġnus, ma jagħmilx referenza għall-għażira ta' Pawlu. Propriu għal din ir-raġuni jgħid li “l-poplu Malti huwa



Ritratt mill-ewwel żara tal-Isqof Nikol G. Cauchi lill-Papa Pawlu VI.

ħafna għażiż għalina, għaliex huwa kien imbierek bil-preżenza tal-Appostlu l-kbir San Pawl li żar lil Malta 'l fuq minn dsatax-il seklu ilu. Matul is-sekli huma ħarsu b'għożża kbira l-wirt li ġallielhom San Pawl. Għal dan aħna grati u nifirħu lill-Maltin għall-fedeltà u d-devvozzjoni lejn il-Katedra ta' Pietru" (*Udjenza generali*, 4 ta' Settembru 1968). Pawlu VI jesprimi l-ferħ tiegħu quddiem il-preżenza tal-Maltin ghax fihom jara wahda mill-iktar Knejjes antiki tal-Punent "evanġelizzata xejn inqas mill-istess persuna ta' San Pawl. Min ma jiftakarx ir-rakkont tal-Atti, li għandu x'jaqsam man-nawfraqju tal-Appostlu fuq għiġi kom, il-mirakli li għamel u l-predikazzjoni tiegħu (Atti 27:27-28:11)" (*Udjenza generali*, 28 ta' Lulju 1971).

Fl-okkażjoni taż-żjara li l-Prim Ministru Malti Dr George Borg Olivier għamel fit-28 ta' Novembru 1964, il-Papa Pawlu VI jafferma din ir-rabta ta' Malta mal-Appostlu San Pawl, liema rabta kienet tant għal qalb Pawlu VI: "Malta rċiviet il-messaġġ Kristjan minn idejn l-Appostlu San Pawl innifsu, u dan il-messaġġ hija

ħarsitu b'għira kbira matul is-sekli, u fost esperjenzi u ġrajjet diversi" (*Diskors lill-Prim Ministru ta' Malta*, 28 ta' Novembru 1964).

Sejha lill-Kattoliċi Maltin

Kienet xewqa tal-Papa Pawlu VI li l-Kattoliċi Maltin ikomplu jwieġbu għas-sejha Kristjana u Kattolika billi jagħrfu ġħarsu u jaraw li jgħibu 'l-quddiem dawk ir-riżorsi kbar spiritwali u l-patrimonju għani tat-tradizzjonijiet reliġjuzi hekk antiki. Din is-sejha hija hekk importanti li fi kliem il-Papa, "din hija kundizzjoni indispensabbli għall-futur ta' paċi u ta' progress veru għal għiġi kom" (*Diskors lill-Ambaxxatur Malti fil-preżentazzjoni tal-ittri kredenzjali*, 4 ta' Frar 1971, f'*Insegnamenti di Paolo VI*, Vol. IX, pp. 85-86). Kif osservajna, il-Papa Pawlu VI spiss kien jirreferi għar-rabta ta' Pawlu ma' Malta proprju minħabba l-migja tal-Appostlu fuq għiġi kom, iż-żejt ma kienx jonqos li jsejjah lil Maltin biex japprezzaw din il-ġraja u biex jibqgħu fidili lejn San Pawl: "Għeżeż uliedi (Maltin), intom għandkom unur singulari fl-istorja tal-Knisja; agħrfu ġħarsuh b'fedeltà kbira u ġhadduh lill-oħrajn, bħalma dejjem għamiltu, ġhadduh lill-ġenerazzjoni jiet godda bil-fervur tal-fidi tagħikkom u bl-eżempju tal-ħajja Kattolika tagħikkom, bil-ġenerożitā tal-isforzi appostoliċi, bil-ftiehim u l-kollaborazzjoni għall-kawża tajba tal-Vanġelu" (*Udjenza generali*, 28 ta' Lulju 1971).

Il-Papa Pawlu VI u l-Arcisqof Ĝużeppi Mercieca

Dun Ĝużepp Mercieca *tal-Mewta*, kif kienu jafuh ħafna n-nies tar-Rabat ta' Ghawdex, kien studja Ruma. Fl-1958 gie lura Ghawdex u kien dak iż-żmien li fih l-Isqof Pace għażlu biex ikun għalliem u mbagħad ir-Rettur tas-Seminarju tal-Qalb ta' Gesù. Nistgħu ngħidu li kulma dam f'Għawdex kien biss kważi għaxar snin, għaliex fis-sena 1969 il-Papa Pawlu VI hatru Mħallef tas-Sacra Romana Rota. Charles Buttigieg fil-ktieb tiegħu Ĝużeppi Mercieca. Ragħaj għal



Ritratt mill-ewwel żara tal-Isqof Nikol G. Cauchi lill-Papa Pawlu VI.



Ritratt mill-ewwel żjara tal-Isqof Nikol G. Cauchi lill-Papa Pawlu VI.

kull staġun (2017) jirrakkonta daqsxejn ta' storja dwar din in-nomina. Minkejja li minn Ruma kienet intbagħtet ittra lill-Kurja ta' Ghawdex, għal xi raġuni din in-nomina ma waslītx f'idejh, tant li meta kkuntattjawh minn Ruma u staqsew ghaliex ma kienx wiegħeb, huwa wiegħeb li ma kienet waslitlu ebda ittra. U hekk li sar jaf bil-ħatra tiegħu bħala Mhallef tal-ogħla Tribunal tal-Knisja (p. 17).

Dun Ĝużepp f'Ruma kien joqgħod fil-Kulegg' Capranica. Meta beda jaħseb biex isib post ieħor, ghaliex il-kolleġġ kellhom bżonn il-kamra li kien fiha, is-Santa Sede wkoll kienet qed taħseb biex taħtar Isqof Awżiljarju għal Malta. Wara seba' xhur ta' kunsiderazzjonijiet, kien fl-20 ta' Lulju 1974 li Dun Ĝużepp ġie mgħarraf ufficjalment li l-Papa Pawlu VI għażlu biex ikun l-Isqof Awżiljarju tal-Arcisqof Gonzi. Kif jikteb Buttigieg, "ghal Mons. Mercieca, l-għażla tiegħu kienet sorpriża kbira. Huwa qatt ma kien jobisor li s-Santa Sede kienet se ssejjah lu għal servizz bħal dan f'Malta, iżjed u iżjed meta huwa ma kelli ebda esperjenza pastorali fid-Djočesi ta' Malta" (p. 25). Imma tajjeb li wieħed jgħid li ufficjalment il-ħatra ta' Dun Ĝużepp Mercieca bħala Awżiljarju ta' Gonzi kienet thabbret fis-26 ta' Lulju 1974 (p. 31). Il-Papa Pawlu VI mhux biss ħatar lil Mercieca Awżiljarju ta' Malta, iżda wkoll tah is-salib pettorali għax Dun Ĝużepp ma kellux wieħed. Meta Mons. Mercieca fis-26 ta' Awwissu tela' għal ghaxart ijiem Ruma, fost l-oħrajn mar jirringazzja lill-Papa li ġaġid Isqof. Din hija tradizzjoni li għadha ġajja sal-lum: li l-Isqofli jiġi maħtur mill-Papa, kif jinhatar, isib okkażjoni biex jirringazzja lill-Papa tan-nomina. Meta Mercieca, flimkien ma' isqfijiet oħra ġoddha, mar jirringazzja lill-Papa, Pawlu VI ntebħi li dan ma kellux salib. Għalhekk dak il-hin stess il-Papa Pawlu VI sejjah wieħed mis-segretarji tiegħu u talabhom iġibu salib ghall-Isqof Mercieca. Dakinhar il-Papa Pawlu

VI ta' lil Mons. Mercieca wieħed mis-slaleb personali tiegħu. Huwa u jagħtih is-salib, il-Papa qal lil Mercieca li salib ta' isqof ma kellux, iżda salib xi jgħorr bħala Arċisqof ta' Malta sejkollu (p. 33)!

Meta mbagħad l-Arcisqof Gonzi fis-27 ta' Novembru 1976 ippreżenta lill-Papa Pawlu VI, matul iż-żjara *ad limina*, ir-riżenja tiegħu minn Arċisqof ta' Malta, il-Papa laqagħha. It-Tlieta 30 ta' Novembru 1976, ir-Radju Vatikan f'12.00pm ħabbar li Pawlu VI kien ħatar ufficjalment lil Mons. Mercieca bħala Arċisqof ta' Malta (pp. 43-44).

Tajjeb li wieħed jgħid li kien il-Papa Pawlu VI li fil-15 ta' Frar 1967 ħatar lill-Isqof Mons. Emanuel Gerarda bħala Isqof Awżiljarju tal-Arcidjocesi ta' Malta, u fl-1968 Isqof Koadjutur tal-Arcisqof Gonzi. Kien hu wkoll li ġaġi tħarru f'diversi karigi fid-diplomazija Vatikana.

L-Isqof Cauchi

Xtaqt nagħlaq b'aneddotu li kien irakkontali l-mibki Isqof Nikol G. Cauchi; dan kien maħtut Isqof mill-Papa Pawlu VI fis-sena 1967 u kien hu wkoll li għamlu Isqof ta' Ghawdex fl-20 ta' Lulju 1972. Meta ġie maħtut Isqof tad-Djočesi ta' Ghawdex, l-Isqof Cauchi kelleu laqgħa privata mal-Papa Pawlu VI li saret fl-istudju privat tiegħu. Kif l-Isqof Cauchi ppreżenta lili nnifsu bħala l-Isqof ta' Ghawdex, Pawlu VI qal: "Gozo, Gozo", u resaq lejn il-għobu kbir tad-dinja li kelleu f'dan l-istudju u beda jfittex il-għażira ta' Ghawdex li kien jaf tajjeb li tagħmel parti mill-istat ta' Malta. L-Isqof Cauchi qal lill-Papa li d-Djočesi hija waħda żgħira. Għal dan il-kliem il-Papa Pawlu VI dar fuqu u qallu: "Ahjar, għax hekk tkun tista' taħdem iktar fil-fond". Din l-osservazzjoni ġiet minn dak li għamel sitt snin Arċisqof ta' waħda mill-ikbar djočesijiet fl-Ewropa, dik ta' Milan.

Hemm affarijet oħra li jorbtu d-Djočesi Ghawdexiha mal-Papa Pawlu VI. Fosthom ta' min isemmi l-ordinazzjoni presbiterali ta' erba' saċerdoti djočesani Ghawdexin – Dun Ĝużepp Bezzina, Dun Koronat Grima, Dun Salv Tabone u Dun Manwel Cutajar – flimkien ma' ġafna saċerdoti oħra minn diversi postijiet tad-dinja, 360 b'kollo, u ż-żwieġ mill-istess Papa ta' koppja mir-Rabat ta' Ghawdex – Maria Mintoff u George Cremona – flimkien ma' koppja oħra Maltija, oħra Irlandiża u għaxar koppji Taljani. Dawn iż-żewġ ċelebrazzjonijiet kienu saru fil-Vatikan fl-okkażjoni tas-Sena Mqaddsa, fid-29 ta' Ġunju u fit-13 ta' April 1975 rispettivament. Kien il-Papa Pawlu VI wkoll li waqqaf il-Bażilika tan-Nadur fis-26 ta' Ġunju 1967 u l-Bażilika tax-Xaghra fis-26 ta' Awwissu 1967.

Nota

Fl-ahħar ritratt li deher mal-artiklu tal-ħarġa l-oħra, l-abbi Robert Xerri jidher fit-tarfx-xellug, waqt li fuq wara nett fuq il-lemin jidher Joseph Galea Curmi, illum Isqof Awżiljarju ta' Malta.